

استقامت (۲)

اللہ کی اطاعت شعاراتی کو اپنا مستقل طریقہ اور اس کے دین پر سروگرم حالات میں جم جانے والے بندوں کا کیا عظیم حال ہے!۔ ان کی دل بستگی اور راہ حق پر قدم جمانے کے لیے، اللہ تعالیٰ کی طرف سے ملائکہ ان کے ہم دوش کر دیے جاتے ہیں، جوان کے دلوں کو ربانی کیفیات اور رحمانی سکیت سے معمور کرتے رہتے ہیں، ہر دم قدم ان کی رفاقت و مدد کرتے ہیں، اور راہ حق میں ان کی سرفرازیوں اور اقبال مندوں کا ذریعہ بنتے ہیں۔ اور اگر اللہ کے تقدیری و تکوینی فیصلے کے تحت وہ مشکلات و مصائب سے دوچار بھی ہوتے ہیں، تو بھی ان کے قلوب کو ملائکہ مطمئن رکھتے ہیں۔ اللہ کے یہ مقرب بندے جب دنیا کی لذتوں سے محروم ہوتے ہیں، اور عیش کوشوں کی لذت اندوں یوں اور زیب وزینت آرائیوں سے دور سادہ و فقیر ان زندگی گزارتے ہیں، اس وقت بھی ان کا دل خوش و خرم اور خدا مست و خدا آشنا ہوتا ہے۔

(۱) حضرت سفیان بن عبد اللہ رضی اللہ عنہما فرماتے ہیں کہ میں نے آنحضرت ﷺ سے عرض کیا: حضور! مجھے اسلام (لانے کے بعد) کسی ایسی (جامع) بات کا حکم دے دیجئے جس کے بارے میں آپ کے علاوہ کسی سے کچھ نہ پوچھنا پڑے۔ آپ ﷺ نے فرمایا: کہو میں اللہ پر ایمان لا یا اور پھر اس پر تھیک تھیک قائم رہو۔ (صحیح مسلم)

استقامت کسی جامع صفت ہے اور اس کا دین میں کتنا اونچا درج ہے اس کا اندازہ اس سے کیا جاسکتا ہے کہ آنحضرت ﷺ سے جب کسی جامع نصیحت کی درخواست کی گئی جس کے بعد پھر کسی سے کچھ پوچھنے کی حاجت نہ رہے تو آپ ﷺ نے بس یہ فرمایا کہ: کہو میں اللہ پر ایمان لا یا پھر اس پر استقامت اختیار کرو۔ سنن ترمذی اور مسنداً حمّد کی روایت میں ہے کہ آپ ﷺ نے یوں فرمایا کہو: میرا رب اللہ ہے پھر اس پر استقامت اختیار کرو۔

جبیسا کہ عرض کیا جا چکا ہے کہ اللہ کی ربویت اور اپنی بندگی کے اقرار پر استقامت اختیار کرنے کا مطلب ہے کہ اس اقرار اور ایمان کے بعد اللہ کی جیسی بندگی والی زندگی اور اس کے احکام کی جیسی پابندی ہونی چاہئے انسان دیسا کرنے کی کوشش کرے۔

تصوف کے مشہور امام شیخ ابو القاسم قشیری فرماتے ہیں: استقامت ایسا مقام ہے جس سے دین کے تمام ارکان کامل ہوتے ہیں۔ یہ ہزار خوبیوں اور خیر و سعادت کا سبب بنتی ہے۔ جس کے دینی حال میں استقامت نہ ہو تو اس کی سعی و کوشش ناکام ہی رہے گی۔ (الاستقامة درجة بها كمال الأمور و تمامها، وبوجودها حصول الخيرات و نظامها،

ومن لم يكن مستقيما في حاله ضاع سعيه و خاب جهده.

(۲) حضرت ابو ہریرہ رضی اللہ عنہ سے روایت ہے کہ آنحضرت ﷺ نے فرمایا: ٹھیک ٹھیک دین و شریعت پر کار بند رہو، (اور اگر پورے طور پر شریعت کی پابندی نہ ہو سکے، کچھ غلطی ہو جائے تو بہر حال) اعتدال میں رہتے ہوئے جتنا کر سکو اتنا کرو۔ اس لئے کہ یہ بات طے ہے کہ تم میں سے کوئی (مُحْسِن) اپنے عمل کی بناء پر جنت میں داخل نہیں پائے گا۔ (حضرت ابو ہریرہ کہتے ہیں کہ) لوگوں نے پوچھا: اے اللہ کے رسول! آپ بھی نہیں؟ آپ ﷺ نے ارشاد فرمایا: ہاں! میں بھی نہیں الایہ کہ اللہ اپنی رحمت اور انعام سے مجھے ڈھانپ لے۔ (صحیح بخاری و صحیح مسلم)

اس حدیث میں رسول اللہ ﷺ نے پہلے لوگوں کو حکم دیا کہ وہ شریعت پر استقامت اختیار کریں۔ حدیث میں ”سد دوا“ کا لفظ آیا ہے، جس کے معنی ہوتے ہیں کسی بھی قول یا عمل میں بالکل حق و صدق کو اختیار کرنا۔ اور یہ بالکل وہی چیز ہے جس کو اوپر استقامت کہا گیا ہے۔ پھر آپ ﷺ نے یہ بھی اشارہ فرمایا کہ اگر عزم کی کمزوری اور نفس و شیطان کے وسوسوں کی وجہ سے کسی بندے کی استقامت میں رخنہ پڑ جایا کرے تو وہ استقامت کے مطلوبہ درجہ کو حاصل کرنے کی اپنی طرف سے پوری کوشش کرے اور جتنا کر سکے کرے، ارشاد فرمایا ”وقاربوا“۔

پھر آپ ﷺ نے اس طرف بھی اشارہ فرمایا کہ اگر کسی سے مکمل استقامت کے ساتھ شریعت کی پابندی نہ ہو سکے تو بھی اس کو مایوس نہیں ہونا چاہئے، اس لیے کہ کوئی انسان بھی اپنے عمل کی بنیاد پر جنت کا مستحق نہیں ہو سکتا، ہر ایک کو اللہ کی رحمت اور اس کا انعام ہی جنت میں لے جائے گا۔ جنت اللہ کا انعام ہے، بندے کا اللہ پر حق نہیں ہے۔ اس کا یہ مطلب نہیں ہے کہ اعمال صالح کا کوئی خل جنت کے حصول میں نہیں ہے اور نہ یہ حدیث ان آئیوں اور حدیشوں کے خلاف ہے جن میں اعمال صالح کی بنیاد پر اہل ایمان کے جنت پانے کا تذکرہ ہے، بلکہ اس کا اصل مدعایہ ہے کہ اگر جنت اپنی محنت اور استحقاق سے ملتی تو کوئی اس کا حق دار نہ ہوتا۔ جنت تو اللہ کا انعام اور اس کا صدقہ ہے۔ اور وہ کریم توبہ کرنے والے گناہ گاروں اور اپنی سکت بھراں کی شریعت کے اتباع کی کوشش کرنے والوں کو اس انعام سے ضرور نوازے گا۔ لہذا اگر بندے کو پورے طور پر استقامت کی شان نہ حاصل ہو سکے، تو اس کو اس مقام کے قریب ہونے کی کوشش کرتے رہنا چاہئے اور اسی پر اللہ سے امید رکھنی چاہئے کہ وہ اس کو جنت عطا فرمائے گا۔ ہاں! نیک اعمال کرنے والوں کو اللہ تعالیٰ ان کے اعمال پر نظر کر کے اپنے اس انعام سے ضرور نوازے گا۔

صحابہ کرام رضی اللہ عنہم نے جب تجنب سے پوچھا کہ کیا اے اللہ کے رسول ﷺ! آپ بھی اپنے عمل و استحقاق کی بنیاد پر جنت میں نہیں جائیں گے؟ تو آپ ﷺ نے ارشاد فرمایا ”نہیں! میں بھی نہیں، اللہ یہ کہ مجھ پر بھی اللہ اپنی رحمت کا سایہ کرے“، تو اس کا مطلب بھی یہی ہے کہ جنت میرے حق میں بھی اللہ کا انعام اور احسان فضل ہی ہے۔

اس حدیث کا اصل پیغام و تعلیم ہم سب لوگوں کے لیے یہ ہے کہ سارے اہل ایمان استقامت کے مقام کے

حصول کی کوشش کریں اور مکمل طور پر شریعت کی پابندی کا عزم کریں۔ اگر کسی کو یہ مقام حاصل نہ ہو سکے تو وہ اس کے قریب ہونے کی کوشش کرے اور اللہ سے اچھی امید رکھے۔

یہ حدیث دراصل اللہ کی رحمت کا اعلان ہے۔ اول تو اللہ کی شریعت ہی آسان ہے پھر اللہ ایسا رحیم ہے کہ اگر انسان سے اپنی سی کوشش کے بعد کوتا ہیاں ہو جاتی ہوں تو بھی اس نے توبہ کا دروازہ کھول رکھا ہے۔ اگر ہم سے گناہ ہو جائے اللہ کا کوئی حکم ٹوٹ جائے پھر ہم تو پہ کر لیں تو اللہ کی رحمت سے امید ہے کہ وہ ہمارے گناہ معاف کر کے ہمیں استقامت والے بنوں میں شامل فرمائے گا۔ فَلِلَّهِ الْحَمْدُ كَلَّهُ۔

(۳) حضرت ثوبان رضی اللہ عنہ سے روایت ہے کہ آپ ﷺ نے فرمایا: استقامت اختیار کرو۔ اور تم مکمل طور پر استقامت اختیار نہیں کر سکو گے۔ (تو جس قدر ہو سکے کرو) اور جان لو کہ تمہارے سارے اعمال میں نماز سب سے بہتر عمل ہے۔ اور وضو کی صرف اللہ پر ایمان رکھنے والا بندہ ہی کر سکتا ہے۔ (سنن ابن ماجہ، مندرجہ)

اس حدیث میں بھی رسول اللہ ﷺ نے استقامت کا حکم دینے کے بعد اس طرف اشارہ فرمایا ہے کہ مکمل استقامت یعنی اپنے قول و عمل اور باطنی نیتوں اور خیالات و جذبات میں شریعت کی پابندی یعنیہا یت اونچا مقام ہے اور کم ہی لوگوں کو حاصل ہو پاتا ہے۔ لیکن اگر کوئی یکاں حاصل نہ کر سکے تو اپنے طور پر اس کی کوشش تو کرنا ضروری ہے..... آپ ﷺ نے گویا استقامت کے حصول کے عملی طریقے کی طرف اشارہ فرمایا کہ نماز اس مرتبہ کے حصول میں سب سے زیادہ مدد گاریں ہے۔ نماز انسان کو اللہ سے تعلق و محبت کی صفت سے مزین کرتی اور اس کے قلب و باطن کو ہوئی وہوس کی گندگیوں سے اس طرح پاک کرتی ہے کہ اس کے لیے استقامت کے ساتھ اللہ کے حکموں پر جم جانا اور ان کی پوری پابندی کرنا آسان ہو جاتا ہے..... سورہ ہود کی جو آیت اوپر ذکر کی جا چکی ہے اور جس میں آنحضرت ﷺ کو اور تمام اہل ایمان کو کفر و ظلم کے مقابلے میں استقامت اختیار کرنے کا حکم دیا گیا ہے، وہاں بھی یہ حکم دیا گیا ہے کہ اس استقلال و استقامت کے حصول کی تدبیر یہ ہے کہ تم نماز کا خصوصی اہتمام کرو۔ قرآن مجید میں یہ بات بار بار فرمائی گئی ہے کہ اللہ کی راہ میں شیطان اور اس کے اعوان و انصار کی طرف سے جو مزاحمتیں پیش آتی ہیں ان کے مقابلہ کے لیے بندے کو اصل روحانی طاقت نماز سے ہی حاصل ہوتی ہے۔ نماز (اور اچھی نماز) کے نتیجے میں انسان کا اللہ تعالیٰ سے رابطہ اور مضبوط تعلق قائم ہو جاتا ہے، پھر اس کے قلب پر انوار و برکات رحمانی کا فیضان ہوتا ہے، اس کا دل و سوسوں اور کمزوریوں سے پاک اور نفس و شیطان اور کفر و ظلم کے مقابلہ کے لیے تیار ہو جاتا ہے۔

